

Seljuk türkmen gonamçylygynyň Malazgirt «bereketi»

Category: Kitapcy, Taryhy ýerler

написано kitapcy | 23 январа, 2025

Seljuk türkmen gonamçylygynyň Malazgirt "bereketi" SELJUK
TÜRKMEN GONAMÇYLYGYNYŇ MALAZGIRT «BEREKETI»

Türkiýäniň Bitlis welaýatynyň Ahlat etrabyndaky dünýäniň iň uly türkmen-yslam gonamçylygy bolan seljuk türkmen mazarystanlygy soňky wagtlar geçirilýän täsirli medeni çäreler netijesinde zyýaratçylaryň iň bir gelim-gidimli ýerine öwürüldi.

«Türkmenleriň Anadola giriş derwezesi», «Anadolunyň bosagasy» ýaly atlar bilen tanalýan Ahlatda ýakynda, ýagny, 2019-njy ýylyň 26-njy awgustynda şanly Malazgirt ýeňşiniň belenip geçilmegi hem etraby iň köp zyýarat edilýän künjege öwürdi. UNESCO-nyň Bütindünýä medeni mirasynyň sanawyna giren bu gonamçylyk baýramçylyk çäresine gatnaşmaga gelen türkiýeliler bilen birlikde, daşary ýurtly turistleri hem myhman almaga başlady.

Türkiýäniň Prezidentiniň howandarlyk etmeginde, Medeniýet we turizm ministrliginiň rugsady bilen gazuw-agtaryş işleri geçirilen gonamçylykda hersi özbaşyna aýry bir sungat eseri diýip baha berilmäge mynasyp 8 müň iki ýüz sany mazar daşyny görmäge gelen zyýaratçylar taryha şan beren eždatlarymyzyň mazar daşlaryny ýakyndan görmäge, öwrenmäge mümkinçilik tapdylar.

Sebite gelýän syýahatçylara oňaýly döretmek bilen meşgullanýan turizm sektorynyň işgäri Emin Sewer ýolbeletlik edýän topary bilen bile Akdamar adasyna we Nemrut krater kölüne syýahat edenden soň Ahlatdaky seljuk türkmen gonamçylygyna zyýarat edendiklerini buýsanç bilen belläp geçdi.

Üç ýyl öň başlanan gazuw-agtaryş işleri netijesinde etrabyň ähmiýetiniň artandygyny, adamlaryň bu ýere hasam köp gelesleriniň gelýändigini aýdýan Sewer şeýle diýdi:

«Syýahatçylyk turynda wagtymyzyň agramly bölegini Ahlatdaky seljuk gonamçylygyna sarp etdik. Türbeleri we haraba öwrülen şäheri aýlanyp çykarys. Wan kölüniň ýakasynda şular ýaly gonamçylygyň barlygy turizm üçinem bähbitli. Bu ýerler taryhy taýdanam görmäge we gezmäge mynasyp ýerleriň biri. Hususanam, hut Hormatly Prezidentimiziň özi bu ýere zyýarat edensoň, seljuk gonamçylygy hasam tanaldy. Syýahatçylary Wan kölüniň ýakalaryna aýlap ýörkäk, adamlar «Ahlatdaky seljuk gonamçylygyna haçan gidýäs?» diýip sabyrsyzlyk bilen soraýarlar. Bu ýerler indi has gowy tanalýar. Men syýahatçylary bu ýerleri görmäge çagyryjaryn we etrabyň tanalmagynda tagallasyny gaýgyrmadyk işgärlere minnetdarlygymy bildirýärim».

Deň-duşlary bilen bile gonamçylygy zyýarat eden ýönekeý syýahatçy Hande Kulak bolsa etrabyň başga etraplardan tapawutlanýan aýratyn etniki atmosferasynyň bardygyny nygtaýar. Etrabyň ýerli ýaşaýjylarynyň bu ýerlere hökman gelip görmeginiň gerekdigini aýdýan Kulak: «Bu ýerler kän bir aýak basylmaýan, tebigaty ajaýyp çet ýerler. Medeni gymmatlygy ýokary. Bu ýerleri hökman görmek gerek. Wan kölüniň ajaýyplyklary munuň üstesine. Bu ajaýyp görnüşi hemmeler görmeli» diýdi.

Seljuk gonamçylygyna zyýarat etmek üçin aýaly bilen bile Germaniýadan ýörite gelen Adiljewazly Müslim Subaşy hem öz gezeginde türkiýelileriň, şol sanda ähli türk respublikalaryň raýatlarynyň bu ýerlere zyýarat etmeginiň gerekdigini nygtady. Aýalynyň ilkinji gezek Ahlaty görüp haýrana galandygyny aýdýan Subaşy: «Bu ýerler Anadolynyň başlangyhy. Şonuň üçin bu ýerde bolmak adamy duýgylandyrýar. Men özümi bu ýerleri görmek nesip edendigi diýseň bagtly duýýaryn. Söz bilen beýan edip bolmajak üýtgeşik duýgy» diýip begenjini beýan etdi.

■ Giňişleýin maglumat üçin seret:

Selçuklu Meydan Mezarlığı VAN GÖLÜ Ahlat Selçuklu Mezarlığı
Türk-İslam TURİZM Türkiye Taryhy ýerler